



**QORTI TAL-MAGISTRATI
(GHAWDEX) GURISDIZZJONI INFERJURI**

**MAGISTRAT DR.
PAUL COPPINI**

Seduta ta' l-10 ta' Ottubru, 2006

Avviz Numru. 3/2002/1

Simone Gauci eżercitanti l-kummerċ
Taħt l-isem ta' Capri .

VS

Sunta Azzopardi .

Il-Qorti ,

Rat l-Avviż li permezz tiegħu l-attriċi talbet lill-konvenuta tgħid għaliex m'għandhiex tkun ikkundannata tħallas is-soma ta' elfejn seba' mija u ħamsa u għoxrin lira Maltija u disgħa u għoxrin centezmu (Lm2725.29) rappreżentanti konsenja ta' ħwejjeġ ġja mibjugħa u kkonsenjati mill-attriċi lill-konvenuta u dana skond invoices innumerati 07391, 07392, 1601, 1607, 1610, 1613, 1617 u 1618 rispettivament .

Kopja Informali ta' Sentenza

Bl-imgħax skond il-liġi mid-data tal-invoices sad-data tal-pagament effettiv u bl-ispejjeż, inklużi dawk tal-ittra legali datata 10 ta' Settembru, 2001 .

Bl-ingunzjoni tal-konvenuta għas-subizzjoni .

Rat in-nota ta' l-eċċezzjonijiet tal-konvenuta li eċċepiet illi :

1. Illi preliminarjament hemm il-preskrizzjoni fit-termini tad-dispożizzjonijiet tal-Artikolu 2148 u 2156 tal-Kodiċi Ċivili .

2. Illi preliminarjament ukoll hemm in-nullita' ta' dan l-avviż billi l-attriċi naqset li tipproduċi flimkien ma' dan l-avviż, l-invoices li għalihom qed tagħmel referenza f'dan l-avviż . Infatti anki fl-iskambju ta' korrispondenza li ppreċeda din il-kawża l-esponenti talbet li tingħata kopja ta' dawn l-invoices iżda mingħajr suċċess .

3. Illi fil-mertu u mingħajr preġudizzju għall-premess id-domandi attriċi huma nfondati fid-dritt u fil-fatt u l-esponenti għandha tiġi mehlusa mit-talbiet attriċi .

Salvi eċċezzjonijiet ulterjuri .

Rat in-nota ta' l-attriċi tat-30 ta' Marzu 2004 fejn irriduċiet it-talba għal elf erba' mija ħamsa u għoxrin lira maltija u tletin ċenteżmu (Lm1425.30) .

Rat il-verbal tagħha tat-2 ta' Mejju 2006 fejn ħalliet il-kawża għal-lum għas-sentenza .

Semgħet it-trrattazzjoni orali tal-legali ta' l-attriċi .

Rat in-nota ta' l-osservazzjonijiet tal-konvenuta .

Rat l-atti l-oħra kollha tal-kawża, inkluż il-verbali tax-xhieda mismugħa u d-dokumenti esebiti .

Ikkunsidrat :

Illi permezz ta' din il-kawża l-attriċi talbet il-ħlas ta' l-ammont indikat fl-Avviż rappreżentanti l-ammont dovut għal merkanzija allegatament mibjugħa u konsenjata lill-konvenuta skond diversi *invoices* li ġew indikati fl-istess Avviż .

Għal din it-talba l-konvenuta ressqet diversi eċċezzjonijiet . Imma qabel ma jiġu ttrattati dawn l-eċċezzjonijiet, jeħtieġ illi tiġi sorvolata kwistjoni oħra proċedurali dwar il-kompetenza . Gara illi fil-mori tal-kawża, l-attriċi rriduċiet it-talba,¹ mhux għax sar xi pagament ta' xi parti mill-ammont li ma kienx kontestat, imma għax hija ndunat illi parti mill-ammont oriġinarjament reklammat ma kienx dovut, billi kien ġia tħallas jew għax ġiet ritornata parti mill-merkanzija² . Għalhekk peress illi l-ammont mitlub huwa ta' anqas minn elf u ħames mitt lira maltija (Lm1500), tqum il-kwistjoni jekk din il-Qorti hix kompetenti li tiegħu konjizzjoni tal-kawża . Eċċezzjoni formali f'dan is-sens ma hemmx, imma kif tajjeb tindika l-konvenuta fin-nota ta' l-osservazzjonijiet tagħha, din hija xi ħaġa li għax hija ta' ordni pubbliku, tista' u anzi għandha titqajjem mill-Qorti stess, anke meta ma tkunx saret eċċezzjoni f'dan is-sens³

Ir-risposta għal din id-diffikolta' jagħtihielna l-**Mattirolo**, permezz ta' eżempju fejn jesponi sitwazzjoni identika għal dik preżenti . *"Si e' chiesta davanti al tribunale civile la somma di lire 2000: in una sua posteriore comparsa l'attore ascende a solo lire 1500; e tale cifra riduce definitivamente la domanda . Non ostante questa riduzione, e' quasi costante insegnamento della dottrina e della giurisprudenza che il tribunale continuera' ad essere competente; perche, - da un lato egli e' principio che **'in eo quod plus est et minus continetur'**, - d'altro canto, l'interesse stesso dei litiganti non consente che s'intraprenda un nuovo giudizio; ne' si deve porre l'attore nella necessita' di persistere in una pretesa, che egli stesso riconosce soverchia, per evitare le spese*

¹ Ara Nota ta' riduzzjoni a fol. 10 tal-process

² ara depożizzjoni ta' l-attriċi a fol. 11 – 17 .

³ Art. 744 (b) tal-kap.12 u Antonio Micallef vs Dr.Riccardo Farrugia et noe.: 12.5.1958 (kollez. vol. XLII pt. ii p. 1017). .

*dell'istituzione di una nuova causa . - A tale regola pero' si fa eccezione per il caso, in cui risultasse che la primitiva domanda fu maliziosamente esagerata dall'attore, allo scopo di eludere la legge, sottraendo alla giurisdizione del pretore una causa, che per legge doveva da questo essere giudicata: **malitiis non est indulgendum.**"⁴*

Dan huwa preċiżament li ġara fil-każ in eżami, u fl-ewwel okkażżjoni li kellha wara li kienet ġia laħqet istitwiet il-kawża, l-attriċi nformat lill-konvenuta li hija kienet qed tirriduċi l-pretensjoni tagħha⁵. L-anqas hemm l-iċken ħjiel ta' prova illi kien hemm xi *malafede* fl-attriċi illi għamlet dan biex tevita l-ġurisdizzjoni ta' tribunal inferjuri, li skond id-dottrina hawn ċitata hija l-unika eċċezzjoni fejn il-Qorti għandha tirrifjuta li tkompli tieġu konjizzjoni tal-kawża f'tali ċirkostanzi. Konsegwentement m'hemm xejn xi jżomm il-Qorti milli tiddeċidi l-kawża preżenti.

Niġu issa għalhekk għall-eċċezzjonijiet tal-konvenuta. L-ewwel waħda tirrigwarda l-preskrizzjoni. Il-konvenuta ssemmi l-artikolu 2148 tal-kap. 16. Din hija l-preskrizzjoni ta' tmintax-il xahar li tirrigwarda l-azzjonijiet dwar bejgħ bl-imnut. Dwar x'jikkonsisti bejgħ bl-imnut u bl-ingrossa ġie imfisser illi: "*La legge non definisce i relativi concetti del grande o del piccolo commercio, del commercio all'ingosso e del commercio al minuto, ma secondo la dottrina, il criterio direttivo per distinguere il grossista dal dettagliatore e' che il primo vende per lo piu' a coloro i quali commerciano della cosa comprata, mentre il secondo vende per lo piu' ai consumatori e in piccole quantita' misurate dal bisogno di costoro*"⁶. Huwa ovvju minn eżami tal-fatturi esebiti⁷, illi n-negozju illi allegatament sar bejn il-kontendenti ma jirreferix għal bejgħ bl-imnut. Dawn fil-maggior parti tagħhom jindikaw bejgħ ta' kwantitajiet mill-istess oġġetti ta' lbies, li żgur mhumiex intiżi biex jintlibsu minn konsumatur wieħed, imma biex jergġhu jinbiegħu. Bħala bejgħ bl-ingrossa

⁴ Trattato di Diritto Giudiziario Civile 5ta.ed 1902 vol. I para. 212 pag.185

⁵ ara ittra tal-legali ta' l-attriċi Dok. SG 7 a fol. 34.

⁶ Kummerc : Attard vs Refalo : 15.11.1892; kollez. vol. XIII. 294.

⁷ ara original tagħhom esebiti bħala Dokti. SG 1 u SG 2 a fol. 19 tal-process .

tista' tkun applikabbli għalhekk preskrizzjoni ta' ħames snin a tenur ta' l-artiklu 2156 tal-Kap. 16 . Imma apparti l-fatt illi ebda waħda mill-fatturi indikati fl-Avviż ma tirisali għal aktar minn ħames snin, għax dawn jirreferu għas-snin 1997 u 1998, din l-eċċezzjoni fi kwalunkwe każ ma tistax tiġi akkolta għax : *"l-eċċepita eċċezzjoni kwinkwennali mhix indikata b'mod sufficjement speċifiku . Dan qed jiġi rilevat in kwantu l-arikolu 2156 tal-Kodiċi Civili għal liema jirreferi l-appellanti jipprospetta, f'ħames incizi ben distinti, il-preskrizzjoni ta' azzjonijiet għal kollox differenti waħda minn oħra . Hi liġi li l-Qorti ma tistax **ex officio** tagħti effett għall-preskrizzjoni jekk din ma tiġix eċċepita mill-parti interessata (art. 2111) . Li jfisser li l-Qorti ma għandhiex toqgħod tfittex biex tara jekk għall-każ hix applikabbli xi preskrizzjoni partikolari li ma tkunx ġiet indikata b'mod ċar u esplicitu minn min jinvolva . Ara Kollez. vol. XXXIII. P. 1. p. 481 u "Francis Bugeja noe. vs Indria Mercieca" Appell, 29 ta' Mejju 2000."*⁸

Din l-eċċezzjoni qed tiġi għalhekk respinta .

Eċċezzjoni preliminari oħra tal-konvenuta tirrigwarda l-allegata nullita' ta' l-Avviż għax ma kienx akkumpanjat bid-dokumenti meħtieġa sabiex isaħħu t-talba . F'sede inferjuri b'hal ma għandha fil-każ in eżami, mhix l-użanza illi tali dokumenti jiġu annessi ma' l-Avviż u dawn dejjem t'halaw jiġu esebiti fil-kors tas-smiegħ tal-kawża . Infatti l-liġi tgħid biss illi fil-qrati inferjuri ċ-ċitazzjoni issir **"fl-għamla ta' avviż sempliċi ffirmat mir-registratur, li jkun fih l-isem u l-kunjom ta' l-attur u tal-konvenut, it-talba ta' l-attur, u l-jum u l-ħin meta l-konvenut għandu jidher."**⁹ Din l-eċċezzjoni qed tiġi għalhekk miċhuda wkoll .

Niġu issa għall-mertu . Fl-Avviż tagħha l-attriċi indikat tmien (8) fatturi illi fuqhom qed tibbaża t-talba tagħha għall-ħlas . Fil-mori tal-kawża pero', wara li rriduciet it-talba kif ġia ngħad, indikat illi qed titlob il-ħlas ukoll a bażi

⁸ Appell Inferjuri Għawdex : Maltacom p.l.c. vs Paul Piscopo : 5.7.2006

⁹ art.171 tal-kap. 12 .

ta' fatturi oħra li ma kienux ġew imsemmija fl-Avviż promotur¹⁰. Imma kif sewwa ssottomettiet il-konvenuta fin-nota ta' l-Osservazzjonijiet tagħha, mhux leċitu għall-attriċi illi, minn jeddha u mingħajr ma nghatat ebda awtorizzazzjoni mill-Qorti, taqbad u żżid dokumenti sabiex tissostanzja l-pretensjonijiet tagħha, differenti minn dawk indikati fl-Avviż. Il-kawża kienet ibbażata fuq tmien fatturi partikolari, u biż-żieda ta' fatturi oħra, l-attriċi kienet qed tagħmel **"tibdil fis-sustanza ta' l-azzjoni jew l-eċċezzjoni fuq il-mertu tal-kawża"**, ħaġa li ma hix permessa mil-liġi¹¹.

Jiġi għalhekk illi l-pretensjoni ta' l-attriċi, wara r-riduzzjoni li għamlet minħabba pagamenti u *returns*, ma tistax teċċedi l-bilanċ li jista' jkun dovut a bażi tal-fatturi indikati fl-Avviż, u cioè' għal mhux aktar minn : tmien mija disgħa u għoxrin lira maltija w erbatax-il ċenteżmu (Lm829.14).

Ġara pero' illi l-ebda waħda minn dawn il-fatturi ma hi ffirmata mill-konvenuta, u din qed tikkontesta illi hija qatt ordnat il-merkanzija msemmija fihom, primarjament għax fid-dati indikati, hija kienet ġia għamlet il-ħsieb illi tagħlaq il-ħanut u għalhekk ma kienitx qed tixtri iżjed xogħol, imma sempliċement tipprova teħles minn dak li kellha fil-ħanut¹². Madankollu l-attriċi sostniet illi l-konvenuta qatt ma kienet tiffirma l-fatturi, għax dawn kienet tibgħathomlha mal-merkanzija li l-konvenuta tkun ordnat qabel. Hija sostniet illi din kienet is-sistema li dejjem addottat mal-konvenuta u din qatt qabel ma kienet sabet ebda oġġezzjoni biex tħallas b'dan il-mod.

F'dawn iċ-ċirkostanzi għalhekk hawnhekk għandna każ fejn dak illi qed tallega l-attriċi qed jiġi kompletament miċħud mill-konvenuta. Huwa prinċipju bażilari tal-proċedura illi l-piż tal-prova tal-fatti allegati li fuqhom qed jibbaża l-pretensjonijiet tiegħu huwa ta' l-attur, u jispetta biss lill-konvenut li jirribatti dawn il-provi bi provi kuntrarji.

¹⁰ ara statement esebit mill-attriċi a fol. 36 tal-process. .

¹¹ Art. 175(1) tal-Kap. 12 .

¹² ara affidavit tal-konvenuta a fol. 43 - 45 tal-process .

"Bla ħsara ta' kull dispożizzjoni oħra tal-liġi, l-obbligu tal-prova ta' fatt imiss dejjem lil min jallegah".¹³

Gie mgħallem mill-**Mattirolo** f'dan ir-rigward illi : *"Una regola di dottrina e di giurisprudenza generale reca che 'semper onus probandi ei incumbit qui dicit', ossia che 'semper necessitas probandi incumbit illi qui agit.' In verita', il principio di eguaglianza civile, che nella pratica dei giudizi si traduce nel principio della parita' di trattamento assicurata alle parti, non permette che si presti fede piuttosto all'allegazione dell'uno che a quella dell'altro dei litiganti . Quindi ciascuna delle parti deve provare i fatti, che essa allega a sostegno del proprio assunto; e l'autorita' giudicante dee pronunziare **juxta allegata et probata.***¹⁴

Kif insibu fid-dottrina, l-fattura hija l-aħjar prova li jista' jgħib il-kummerċjant : *"Se il venditore ha fatto la tradizione della cosa venduta, ed ha presentato la fattura, ossia stato, in qui noto' il prezzo, e le condizioni della somma da pagarsi, e' **il compratore ai piedi di quella confessa la consegna, e' l'approva,** non puo' desiderarsi documento migliore, e non si richiede un doppio originale, perche la fattura accettata che ritorna nelle mani del venditore, un'altra ne suppone rilasciata al compratore della cosa venduta*¹⁵ .

Allura jekk bħal ma għandna fil-każ preżenti l-fattura ma tkunx iffirmata, sa fejn din tista' tittieħed bħala prova tal-bejgħ ? Ir-risposta insibuha wkoll fid-dottrina . " ... *il modo dell'accettazione si rivela connesso alla liberta' con cui' puo' estrinsecarsi il volere giuridicamente rilevante, quando non sussiste, come nella specie, l'onere di una particolare forma . Sono quindi da ritenersi valide sia un'accettazione tacita o per acta concludentia, **sempreche', specie in quest'ultimo caso, non vi sia dubbio sulla volonta' in tal senso.***¹⁶

¹³ art. 562 tal-Kap. 12 .

¹⁴ opus cit. Vol. III para .465et seq. p. 380 – 382 .

¹⁵ Marre' : Corso di Diritto Commerciale, 1855 VII p. 68

¹⁶ D"Avanzo, Fattura, Novissimo Digesto Italiano, 1957 p. 140 .

Kopja Informali ta' Sentenza

Imma jista' jingħad b'mod sodisfaċenti illi fil-każ in eżami ma jeżisti ebda dubbju dwar l-aċċettazzjoni taċita tal-konvenuta tal-fatturi in kwistjoni ? Ġia ntqal kif il-konvenuta tiċħad għal kollox illi hija qatt xtrat il-merkanzija indikata f'dawn il-fatturi . Veru illi f'uħud mill-fatturi hemm notamenti fuq wara ta' xi pagamenti u tnaqqis minħabba *returns*¹⁷ . Imma lanqas dawn ma jistgħu jindikaw xi aċċettazzjoni taċita da parti tal-konvenuta, għax ma jagħtu ebda ħjiel għall-liema fatturi qed jirreferu .

F'tali ċirkostanzi l-Qorti hija tal-fehma illi l-attriċi ma rnexxielhiex tipprova sodisfaċentement illi l-fatturi indikati fl-Avviż tagħha jirreferu tassew għal merkanzija mibjugħa u konsenjata lill-konvenuta u li tagħhom baqgħet ma tħallsitx, u għalhekk din il-kawża ma tistax tirnexxi .

Għal dawn il-motivi tiddeċidi l-kawża billi, filwaqt illi tilqa' l-eċċezzjoni tal-konvenuta fuq il-mertu, tiċħad it-talba attriċi, bl-ispejjeż kontra l-istess attriċi .

< Sentenza Finali >

-----TMIEM-----

¹⁷ ara fatturi numri : 1617, 1618 ,